

Eżercizzj tar-Randan

Meditazzjonijiet miktuba minn Dun Raymond Portelli, missjunarju fil-Perù

p. Raymond Portelli
Parroquia San Martin de Porres
rportelli@lycos.com

L-ewwel jum

“Xi tridu? X’qeghdin tfittxu?”

Kemm-il darba f’hajti saqsejt lili nnifsi: imma jien x’irrid? F’dak li nagħmel x’qed infittex? L-istess mistoqsijiet inhobb nagħmilhom lill-gharrajjes x’hin jiġu fejni biex jithejjew għaż-żwieġ tagħhom. It-tweġibiet ivarjaw minn “irridu l-barka t’Alla” għal “irridu nwettqu dak li l-Knisja titlob minna”. Tweġibiet heġin mill-fomm imma mhux mill-qalb. Però niftakar koppja waħda snin ilu, li x’hin saqsejthom għaliex iridu jiżżewġu harsu lejja, il-kappillan tagħhom, u qaluli: “ghax irridu nkunu ferhanin”!

Wara kolloxx kull ma nagħmlu fil-hajja mhux għax irridu nkunu ferhanin?! Mhux qed nitkellem mid-daħk, mill-festi, miż-żfin... le, qed nirreferi għall-paci tal-qalb, għal dak l-istat intimu illi x’hin tqum filgħodu taf int min int u taf fejn inti sejjer. X’qeghdin infittxu? Qeghdin infittxu sens fil-hajja tagħna.

L-isfida ta’ hajjitna hi li nsibu dan il-ferh li għalih ġejna mahluqin. Għax l-ikbar glorja li bniedem jista’ jagħti lil Alla hija hajja ferhana. Però nharsu madwarna u naraw tant nies imdejnin. M’hemmx għalfejn inhares ’il bogħod: forsi f’hajti stess ma tantx hemm ferh. U wara kolloxx, fejn jinsab dan il-ferh? Id-dinja għandha s-suggerimenti jew il-proposti tagħha. Biżżejjed tixgħel it-televixin biex tara x’toffri d-dinja: biex tkun ferhan, ixtri dan, ixrob dak, ivvjagga hemm, u għamel hekk... U ngħaddu hajjitna kollha nippruvaw u nesperimentaw dak li d-dinja toffrilna, u fl-aħħar nindunaw li kolloxx huwa “trab”.

Nemmnu li hemm stedina oħra: “Ejjew u taraw”. L-istedina ta’ Kristu li thegħiġna biex induru lejha. Dak li toffrilna l-Knisja hija din l-istedina li nqumu u nimxu wara Kristu. L-għażla hija f’idejna. X’qed tistenna? Ilkoll kemm aħna nafu li fil-fond ta’ l-eżistenza tagħna hemm xewqat li xejn ta’ din id-dinja ma jista’ jissodisfa. Il-bniedem dejjem irid aktar. Alla biss jista’ jissodisfa dawn ix-xewqat hekk kbar tal-bniedem. F’Alla biss nista’ jien insib il-veru ferh. U Alla sar bniedem, jiġi f’dari, ihabbat il-bieb, ihobbni kif jien; sempliċement kull ma rrid nagħmel huwa li niftaħli u nintelaq f’imhabbtu. “Ejjew, u taraw kemm hu twajjeb il-Mulej.”

In-Nisrani huwa l-bniedem veru u ferhan. Min jimxi wara Kristu ma jitlef xejn; għall-kuntrarju, jirbaħ kolloxx. Dan nafuh. Dan nemmnuh. Dan smajnieh kemm-il darba, imma, kif qalulna l-isqfijiet fil-pastorali tar-Randan, “ma nindunawx”... nisimghu l-Kelma t’Alla u ma nhalluhiex tidhol fina halli tbiddilna. Żmien ir-Randan huwa żmien ta’ konverżjoni... tibdil. Żmien li nindunaw x’qed nagħmlu b’hajjitna.

Dan jista’ jsir jekk niddeċiedu verament li ngħixu l-fidi tagħna. U għalhekk li l-Knisja thegħiġna għat- Talb u l-Karità. Huma dawn iż-żewġ għotjiet li jwassluna li nsiru haġa waħda fi Kristu. Għax meta wieħed jagħti jirċievi, u l-ferh jinsab filli tagħti.

It-Talb huwa li tkun preżenti għal dak li huwa eternament Preżenti. Li tieqaf ftit mill-giri u mill-hafna affarrijiet li għandek x’tagħmel u tagħti hin lil Dak li halqek, billi titkellem miegħu, taturah, tiringrazzjah... jew sempliċement tgħaddi ftit hin miegħu.

U l-karità hi li tinsa lilek innifsek u thares f'ghajnejn il-persuna li hemm maġenbek u tara fiha lil huk jew lil oħtok, u taċċetta l-persuna l-oħra, tagħmel minn kollox biex dik il-persuna issir aktar persuna u tkun aktar kuntenta fil-ħajja, u tghin biex ikun hemm maħfra u ghaqda.

Mulej, nitolbuk li dan ir-Randan ikun verament żmien ta' konverzjoni, biex b'hekk niħhabbu dejjem aktar miegħek u niskopru dak li verament nixtiequ fil-ħajja – il ferħ – , u li int biss tista' tagħtihulna, għax tagħtihulna b'mod shih, għal dejjem fl-eternità.